

តុលាការកំពូល
សំណុំរឿង រដ្ឋប្បវេណី

លេខៈ៩៥
ចុះថ្ងៃទី២៣ ខែកុម្ភៈ ឆ្នាំ២០០០

សាលដីកា

លេខៈ១៤២
ចុះថ្ងៃទី២៧ ខែកក្កដា ឆ្នាំ២០០០

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

តាងនាមប្រជារាស្ត្រខ្មែរ
តុលាការកំពូល

បានបើកសវនាការជំនុំជំរះជាសាធារណៈ នៅថ្ងៃទី២៧
ខែកក្កដា ឆ្នាំ២០០០ ដោយមានសមាសភាពដូចតទៅ៖

- ១-ឯកឧត្តម **ឌិត មុន្នី** ជាប្រធាន
- ២-លោក **ប៉ែន ស៊ុន** ជាចៅក្រម
- ៣-លោក **ស៊ុន ឌឹម** ជាចៅក្រម
- ៤-លោក **យស់ សុខឿន** ជាចៅក្រម
- ៥-លោក **គង់ កិរុណ** ជាចៅក្រមរបាយការណ៍

ក្រឡាបញ្ជី

-លោកស្រី **ទឹម សង្ហារិទ្ធិ**

តំណាងមហាអយ្យការ

-លោក **សាយ សារី** ជាព្រះរាជអាជ្ញា

ដើម្បីជំនុំជំរះលើបណ្តឹងសាទុក្ខពីសាលដីកាលេខ៧៩៦ ចុះថ្ងៃទី០៨ ខែវិច្ឆិកាឆ្នាំ១៩៩៩ នៃ
សំណុំរឿងរដ្ឋប្បវេណីលេខ៥៥៦ ចុះថ្ងៃទី១៧ ខែឧសភា ឆ្នាំ១៩៩៩ របស់សាលាឧទ្ធរណ៍ ។

រវាងម្ចាស់បណ្តឹងសាទុក្ខឈ្មោះតែម ផូ ភេទប្រុសអាយុ ៣៤ឆ្នាំ ជាតិ ខ្មែរមុខរបរជាងទង ទីលំនៅ
ភូមិថ្មី សង្កាត់ស្ទឹងមានជ័យ ខណ្ឌមានជ័យ ក្រុងភ្នំពេញ ឪពុកឈ្មោះគឹម ធុន(១) ម្តាយឈ្មោះហ៊ឺ ស៊ុត(១)
ប្រពន្ធឈ្មោះស៊ឹម ស្រស់ មានកូន០២ នាក់ ។

និងចុងបណ្តឹងសាទុក្ខឈ្មោះស៊ឹម ស្រស់ ភេទស្រីអាយុ ៣៣ឆ្នាំ ជាតិខ្មែរមុខរបរ ស៊ីឈ្នួលកាត់ដេរ
មានទីលំនៅផ្ទះលេខ៩៣ ផ្លូវលេខ១៧២ សង្កាត់ផ្សារកណ្តាល ខណ្ឌដូនពេញ ក្រុងភ្នំពេញ ឪពុកឈ្មោះ
ហង្ស ស៊ឹម (ស) ម្តាយឈ្មោះយី យ៉ាន (ស) ប្តីឈ្មោះគឹម ផូ មានកូន០២ នាក់ ។

កម្មវត្ថុបណ្តឹង ប្តីសុំផ្តាច់សមត្ថសង្វាសពីប្តី

បានឃើញបណ្តឹងសាទុក្ខលេខ៥៤៥ ចុះថ្ងៃទី១៣ ខែធ្នូ ឆ្នាំ១៩៩៩ របស់ឈ្មោះគឹម វណ្ណៈ ជាអ្នក
ទទួលសិទ្ធិពី គឹម ផូ បានប្តឹងមិនសុខចិត្ត នឹងសេចក្តីសម្រេចនៃសាលដីកាលេខ៧៩៦ ចុះថ្ងៃទី០៨ ខែវិច្ឆិ
កា ឆ្នាំ១៩៩៩ របស់សាលាឧទ្ធរណ៍ទាំងមូល ។

បានឃើញសំណុំរឿងរដ្ឋប្បវេណីលេខ៩៥ ចុះថ្ងៃទី២៣ខែកុម្ភៈឆ្នាំ២០០០ របស់តុលាការកំពូល ។

តាមពាក្យបណ្តឹងចុះថ្ងៃទី២៨-០១-៩៩ របស់ឈ្មោះស៊ឹម ស្រស់ បានប្តឹងសុំផ្តាច់សមត្ថកិច្ចសង្វាស ពីឈ្មោះគឹម ផ្សំ ដោយសំអាងហេតុថា ខ្លួនបានរៀបអាពាហ៍ពិពាហ៍ជាមួយឈ្មោះនេះ តាំងពីឆ្នាំ១៩៨៩ រហូតដល់ឆ្នាំ១៩៩៥ ខ្លួនមានផ្ទៃពោះកូនទី២ បាន៨ខែកន្លះ ស្រាប់តែប្តីខ្លួនចុះចោលផ្ទះរហូតដល់សព្វថ្ងៃ គាត់មានប្រពន្ធមួយទៀត ជាហេតុធ្វើឱ្យខ្លួនអស់មនោសញ្ចេតនាជាមួយឈ្មោះគឹម ផ្សំ នេះតទៅ ។

តាមចម្លើយឈ្មោះស៊ឹម ស្រស់ បានឆ្លើយបញ្ជាក់ថា ខ្លួនបានរៀបការជាមួយឈ្មោះគឹម ផ្សំ កាលពីថ្ងៃទី២២-០៤-១៩៨៩ ។ ក្នុងពេលរៀបការ និងរួមរស់ជាមួយគ្នា ក្នុងនាមប្តីប្រពន្ធរហូតដល់ឆ្នាំ១៩៩៥ ខ្លួនក៏មានទំងន់កូនទី២បាន៨ខែកន្លះប្តីខ្លួនបានចុះចោលផ្ទះទៅមានប្រពន្ធមួយទៀត រហូតដល់សព្វថ្ងៃ ។ សព្វថ្ងៃខ្លួនមានកូន០២នាក់ ១-ឈ្មោះ ស៊ឹម សេរីវិគ្គ ភេទស្រីអាយុ៧ឆ្នាំ ២_ឈ្មោះ ស៊ឹម វាសនា ភេទប្រុសអាយុ៥ឆ្នាំ ហើយមានទ្រព្យសម្បត្តិរួម ដីទំហំ១៣,៥មx៦,៥ម ស្ថិតនៅភូមិថ្មី សង្កាត់ស្ទឹងមានជ័យ មានព្រំប្រទល់ខាងជើងទល់ផ្លូវលំ ខាងលិចទល់ព្រំដី ង៉ែត គន្ធា ខាងត្បូងទល់ព្រំដីណិប ជឿន និងខាងកើតទល់ព្រំដី លី យ៉ុង ។

ដីនេះខ្លួនទិញ ៦តម្លឹង ៥ដី គឺខ្លួនខ្ចីលុយមួយ ២តម្លឹងផង ។

សព្វថ្ងៃនេះ ខ្លួននៅជំពាក់បំណុលគេ៣.០០០ដុល្លារ (បីពាន់ដុល្លារ) ដោយខ្លួនខ្ចីគេ ចំណាយក្នុងការឆ្លងទន្លេ និងព្យាបាលកូនត្រូវត្រាក់ទ័រ ។

ដីនេះមានតម្លៃ៣.០០០ដុល្លារ និងសំណូមពរ សុំសិទ្ធិគ្រប់គ្រងកូនទាំង០២នាក់ និងដីទំហំ១៣,៥មx៦,៥ម ចំពោះអាហារកិច្ចខ្លួនមិនប្តឹងទាមទារទេ ។

បានឃើញសាលក្រមរដ្ឋប្បវេណីលេខ២៦(ច) ចុះថ្ងៃទី១០ ខែមិថុនា ឆ្នាំ១៩៩៩ របស់តុលាការក្រុងភ្នំពេញ ដែលមានខ្លឹមសារនៃសេចក្តីសម្រេចដូចតទៅ៖

- ១- ទទួលពាក្យបណ្តឹង ចុះថ្ងៃទី២៨-០១-១៩៩៩ របស់ដើមចោទ ទុកជាត្រឹមត្រូវតាមទម្រង់ និងដើម្បាប់ ។
 - ២. ឱ្យនារីឈ្មោះស៊ឹម ស្រស់ និងឈ្មោះគឹម ផ្សំ ផ្តាច់សមត្ថកិច្ចសង្វាសពីគ្នា ចាប់តាំងពីថ្ងៃប្រកាសសាលក្រមនេះ តទៅ តាមការព្រមព្រៀងរបស់គូភាគី ដោយដាក់កំហុសទៅលើឈ្មោះគឹម ផ្សំ។
 - ៣. ឱ្យនារីឈ្មោះស៊ឹម ស្រស់ ស្ថិតក្នុងភាពមេម៉ាយចំនួន៣០០ថ្ងៃ ចាប់តាំងពីថ្ងៃនេះតទៅ ។
 - ៤. ប្រគល់កូនទាំងពីរនាក់ឈ្មោះស៊ឹម សេរីវិគ្គ ភេទស្រី អាយុ៧ឆ្នាំ ឈ្មោះ ស៊ឹម វាសនា ភេទប្រុសអាយុ ៥ឆ្នាំ ឱ្យទៅឈ្មោះស៊ឹម ស្រស់ គ្រប់គ្រងចិញ្ចឹមបីបាច់ ចាប់តាំងពីថ្ងៃនេះតទៅ ។
- មាតាបិតាដែលលែងលះគ្នា ត្រូវបំពេញសិទ្ធិ និងករណីកិច្ចអប់រំ ថែទាំចិញ្ចឹមកូនតាម មាត្រា៧៤ ៧៥ នៃច្បាប់អាពាហ៍ពិពាហ៍ និងគ្រួសារ ។

៥. ដីទំហំ១៣,៥មx៦,៥ម ដែលមានបង្កាន់ដៃលេខ២១០៦០ ចុះថ្ងៃទី០២-០៦-១៩៩៤ ស្ថិតនៅ ភូមិថ្មី សង្កាត់ស្ទឹងមានជ័យត្រូវប្រគល់ឱ្យឈ្មោះស៊ឹម ស្រស់ សម្រាប់បែងចែកសងបំណុលគេ និងដោះស្រាយចិញ្ចឹមកូនទាំង២ ចាប់ពីថ្ងៃនេះតទៅ ។

៦- បង្គាប់ឱ្យឈ្មោះស៊ឹម ស្រស់ បង់ប្រាក់ប្រដាប់ក្តី៧០០០រៀល តាមការស្នើគ្រូចិត្តគឺ ពន្ធចុះបញ្ជី និងពន្ធហ្នឹង១៨០០រៀល រង្វាន់ក្រឡាបញ្ជីកាន់ហិបប្រាក់២០០រៀល និងរង្វាន់អ្នកប្រគល់ដីកាកោះ ៥.០០០រៀល ។

៧- សាលក្រមនេះ ជំនុំជំរះ និងប្រកាសជាសាធារណៈចំពោះមុខគូភាគីសម្រេចបើកផ្លូវប្តឹង ឧទ្ធរណ៍ តាមកំណត់ច្បាប់ ។

បានឃើញបណ្តឹងឧទ្ធរណ៍លេខ២០(ច) ចុះថ្ងៃទី២១ ខែកក្កដា ឆ្នាំ១៩៩៩ របស់លោកគឹម ផ្លូវ បានប្តឹងមិនសុខចិត្តនឹងសាលក្រមលេខ២៦(ច) ចុះថ្ងៃទី១០ ខែមិថុនា ឆ្នាំ១៩៩៩ របស់តុលាការក្រុង ភ្នំពេញ លើសាលក្រមទាំងមូល ។

បានឃើញសាលដីការដ្ឋប្បវេណីលេខ៧៩៦ ចុះថ្ងៃទី០៨ ខែវិច្ឆិកា ឆ្នាំ១៩៩៩ របស់សាលា ឧទ្ធរណ៍ ដែលមានខ្លឹមសារនៃសេចក្តីសម្រេចដូចតទៅ :

១- ទទួលបណ្តឹងឧទ្ធរណ៍ ចុះថ្ងៃទី២១ ខែកក្កដា ឆ្នាំ១៩៩៩ របស់ឈ្មោះគឹម ផ្លូវ ទុកជាត្រឹមត្រូវ តាមទម្រង់ តែបដិសេធចោលដោយទាស់ និងគតិច្បាប់ ។

២- តម្កល់សាលក្រមរដ្ឋប្បវេណីលេខ២៦(ច) ចុះថ្ងៃទី១០ ខែមិថុនា ឆ្នាំ១៩៩៩ របស់តុលាការ ក្រុងភ្នំពេញ ទុកជាបានការទាំងមូល ។

៣. កាត់យកប្រាក់ប្រដាប់ក្តីជាន់សាលាឧទ្ធរណ៍ គឺពន្ធចុះបញ្ជីក្តី និងពន្ធហ្នឹងចំនួន២៥៥០៛ រង្វាន់ ក្រឡាបញ្ជីកាន់ហិបប្រាក់ចំនួន៤៥០៛ ចំណាយលើការប្រគល់ដីកាកោះចំនួន៥០០០៛ និងលើអាជ្ញាធរ តុលាការចំនួន ៥០០០៛ សរុប១៣.០០០៛ ។

៤- សាលដីកានេះជំនុំជំរះ និងប្រកាសជាសាធារណៈចំពោះមុខគូភាគី បើកផ្លូវប្តឹងសាទុក្ខ ក្នុង កំណត់ច្បាប់ ។

បានឃើញបណ្តឹងសាទុក្ខលេខ៥៤៥ ចុះថ្ងៃទី១៣ ខែធ្នូ ឆ្នាំ១៩៩៩ របស់ឈ្មោះគឹម វណ្ណៈ ជាអ្នក ទទួលសិទ្ធិពីគឹម ផ្លូវ បានប្តឹងមិនសុខចិត្តនឹងសាលដីកាលេខ៧៩៦ ចុះថ្ងៃទី០៨ ខែវិច្ឆិកា ឆ្នាំ១៩៩៩ របស់ សាលាឧទ្ធរណ៍លើសាលដីកាទាំងមូល ។

បានឃើញ សារណាការពារ ចុះថ្ងៃទី២២-០៣-២០០០ របស់ឈ្មោះគឹម ផ្លូវ
បានឃើញ សារណាតប ចុះថ្ងៃទី០៦-០៤-២០០០ របស់ឈ្មោះស៊ឹម ស្រស់
បានស្តាប់របាយការណ៍ របស់ចៅក្រមរបាយការណ៍

បានស្តាប់សេចក្តីសន្និដ្ឋានរបស់តំណាងមហាអយ្យការ ថា សាលដីការរបស់សាលាឧទ្ធរណ៍ ដែល បានសម្រេចសេចក្តីមកនេះ មានលក្ខណៈត្រឹមត្រូវតាមគតិច្បាប់ហើយ ។

សូមក្រុមប្រឹក្សាជំនុំជំរះ សម្រេចតាមច្បាប់ចុះ ។

ក្រោយពីបានស្តាប់ចម្លើយរបស់ឈ្មោះគឹម ផ្លុ ជាចុងចម្លើយ និងជាម្ចាស់បណ្តឹងសាទុក្ខ នៅពេល ជំនុំជំរះបានឆ្លើយបញ្ជាក់ថា៖ សាលាឧទ្ធរណ៍កាត់សេចក្តីពុំត្រឹមត្រូវ កន្លងមកខ្លួនធ្លាប់បានឱ្យលុយកាក់ ដល់កូនខ្លះៗដែរ តាមរយៈនាយកសាលា សូមសំណូមពរសុំសិទ្ធិគ្រប់គ្រងកូនទាំងពីរ និងសុំបែងចែកដី ជាពីរចំណែកស្មើគ្នា ព្រោះដីនេះជាទ្រព្យសម្បត្តិរួម ។

ក្រោយពីបានស្តាប់ចម្លើយរបស់ឈ្មោះស៊ឹម ស្រស់ ជាដើមចោទ និងជាចុងបណ្តឹងសាទុក្ខ នៅ ពេលជំនុំជំរះ បានឆ្លើយបញ្ជាក់ថា ខ្លួនមិនអាចឱ្យតាមសំណូមពរលោកគឹម ផ្លុ បានទេព្រោះដីនេះ ខ្លួន យកលុយពីម្តាយខ្លួនមកទិញ ហើយឈ្មោះគឹម ផ្លុ ជាប្តីបានចុះចោលខ្លួនទៅមានប្រពន្ធច្នីជាង៥ឆ្នាំ ហើយ ហើយនៅពេលកូនខ្លួនមានដីត្រូវត្រាក់ទ័រមកនោះ គេពុំដែលមកសួរនាំ ឬ ជួយព្យាបាលកូនបន្តិចណា សោះឡើយ ខ្លួនបានខ្ចីលុយគេយកមកព្យាបាលកូនអស់ប្រហែល៣០០០ដុល្លារអាមេរិក ទាំងការទាំង ដើម ។

សំណូមពរ សូមតម្កល់សាលដីកាសាលាឧទ្ធរណ៍ទុកជាបានការដដែល ។

- ក្រោយពីបានស្តាប់របាយការណ៍ របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋាន របស់តំណាងមហាអយ្យការ
- ក្រោយពីបានស្តាប់ចម្លើយដោះសាររបស់គូក្តី
- ក្រោយពីបានពិភាក្សាត្រឹមត្រូវតាមច្បាប់ហើយ

តុលាការកំពូល

-យល់ឃើញថា បណ្តឹងសាទុក្ខលេខ៥៤៥ ចុះថ្ងៃទី១៣-១២-៩៩ របស់លោកគឹម ផ្លុ ស្ថិតនៅក្នុង កំណត់ច្បាប់ តុលាការកំពូល អាចលើករឿងរដ្ឋប្បវេណីនេះ មកជំនុំជំរះបានតាមមាត្រា១៤ នៃច្បាប់ស្តីពី ការចាត់តាំង និងសកម្មភាពរបស់សាលាជំរះក្តី ។

យល់ឃើញថាលោកគឹម ផ្លុ បានចុះចោលប្រពន្ធ និងកូនទាំងពីរនាក់តាំងពីឆ្នាំ១៩៩៥ រហូតដល់ ឆ្នាំ ១៩៩៨បានទៅរៀបការប្រពន្ធច្នីមួយទៀត ហើយពុំបានជួយឧបត្ថម្ភ និងព្យាបាលកូនមានរបួស ដោយសារត្រាក់ទ័រមកឱ្យរបួសនោះឡើយ ។

យល់ឃើញថា ការប្រគល់ដីជាសម្បត្តិរួមទៅឱ្យដើមចោទគ្រប់គ្រង ដើម្បីសងបំណុលគេ និង ចិញ្ចឹមកូននោះជាការត្រឹមត្រូវទៅតាមមាត្រា៧០ វាក្យខណ្ឌទី៣នៃច្បាប់ស្តីពីអាពាហ៍ពិពាហ៍ និង គ្រួសារ។

-យល់ឃើញថា សាលដីការរដ្ឋប្បវេណីលេខ៧៩៦ ចុះថ្ងៃទី០៨-១១-៩៩ របស់សាលាឧទ្ធរណ៍ ដែលបានសម្រេចសេចក្តីមកនេះ មានលក្ខណៈត្រឹមត្រូវតាមទម្រង់ និងគតិច្បាប់ហើយ ។

ហេតុដូច្នេះ

វិនិច្ឆ័យសេចក្តីចំពោះមុខគូក្តី

១- ទទួលបណ្តឹងសាទុក្ខលេខ៩៥៥ ចុះថ្ងៃទី១៣-១២-៩៩ របស់លោកគឹម ផ្លូ ទុកជាត្រឹមត្រូវតាមទម្រង់ច្បាប់ ប៉ុន្តែបដិសេធដោយខុស នឹងគតិច្បាប់ ។

២- តម្កល់សាលដីការដ្ឋប្បវេណីលេខ៧៩៦ ចុះថ្ងៃទី០៨-១១-៩៩ របស់សាលាឧទ្ធរណ៍ ទុកថាបានការពេញទាំងមូល ។

៣- រឹបអូសប្រាក់ប្រដាប់ក្តី ដែលលោកគឹម ផ្លូ បានបង់ទុកនៅតុលាការកំពូលចំនួន១៩.០០០ រៀល គឺ ៖

ពន្ធចុះបញ្ជីក្តី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀល សម្រាប់ជារង្វាន់ក្រឡាបញ្ជីកាន់ហិបប្រាក់ចំណាយក្នុងការប្រគល់ដីកាកោះចំនួន ១៥.០០០រៀល សរុប ១៩.០០០រៀល ។

៤- សាលដីកានេះ ប្រកាសនាសវនាការជាសាធារណៈ នៅថ្ងៃទី២៧ ខែកក្កដា ឆ្នាំ២០០០។